

پشتے توڑ کر سیلاب سے سینکڑوں گاؤں گوٹھوں کو ڈبونے اور انسانیت کے خلاف جرم کے مرتکب ہونے والے جاگیرداروں، وڈیروں اور بااثر افراد کے خلاف کارروائی کیلئے قانون کو فی الفور حرکت میں لایا جائے

ارباب اختیار اور سپریم کورٹ سمیت تمام اعلیٰ عدالتوں سے ایم کیو ایم کے قائد الطاف حسین کی اپیل جاگیرداروں وڈیروں کا یہ عمل وحشت و بربریت، درندگی اور انسانیت پر بدترین ظلم ہے۔

یہ اقوام متحدہ کے چارٹر کے مطابق انسانیت کے خلاف جرم اور نسل کشی کے زمرے میں آتا ہے

اگر ان افراد کے خلاف فوری کارروائی نہ کی گئی تو غریب و مظلوم عوام سے یہ اپیل کرنے میں حق بجانب ہوں گے کہ وہ پشتے اور بند توڑنے والے ان جاگیرداروں اور وڈیروں کی جاگیروں اور محلات پر قبضے کر لیں

سیلاب زدگان کی امداد اور بحالی کیلئے ملک کے تمام سابقہ بلدیاتی نمائندوں کو کم از کم ایک سال یا دو سال کیلئے بحال کیا جائے

ایم کیو ایم کے مرکز نائن زیرو پر رابطہ کمیٹی، ارکان اسمبلی اور شعبہ جات کے اراکین کے ہنگامی اجلاس سے خطاب

کراچی۔۔۔۔ 15 ستمبر 2010ء

متحدہ قومی موومنٹ کے قائد جناب الطاف حسین نے تمام بااثر اداروں کے بڑے بڑے عہدوں پر فائز اعلیٰ شخصیات اور سپریم کورٹ سمیت تمام اعلیٰ عدالتوں سے اپیل کی ہے کہ پشتے توڑ کر سیلاب سے سینکڑوں گاؤں گوٹھوں کو ڈبونے اور انسانیت کے خلاف جرم کے مرتکب ہونے والے جاگیرداروں، وڈیروں اور بااثر افراد کے خلاف کارروائی کیلئے قانون کو فی الفور حرکت میں لایا جائے۔ انہوں نے صدر آصف علی زرداری، وزیراعظم یوسف رضا گیلانی، چاروں صوبوں کے گورنرز اور وزرائے اعلیٰ سے پرزور مطالبہ کیا کہ سیلاب زدگان کی خبر گیری، دیکھ بھال، امداد اور بحالی کیلئے پورے ملک کے تمام سابقہ بلدیاتی نمائندوں کو کم از کم ایک سال یا دو سال کیلئے بحال کرنے کا اعلان کیا جائے تاکہ یہ سٹی وڈ سٹرکٹ ناظمین، ٹاؤن ناظمین، تعلقہ ناظمین، یوسی ناظمین، تمام نائب ناظمین اور کونسلرز اپنے اپنے علاقوں میں پھیل کر متاثرین کی مدد کریں۔ انہوں نے ان خیالات کا اظہار آج ایم کیو ایم کے مرکز نائن زیرو پر رابطہ کمیٹی، ارکان اسمبلی اور شعبہ جات کے اراکین کے ہنگامی اجلاس سے خطاب کرتے ہوئے کیا۔ جناب الطاف حسین نے کہا کہ ملک نازک صورتحال سے گزر رہا ہے، معاشی صورتحال تباہی کے دہانے پر کھڑی ہے، بلوچستان اور دیگر صوبوں، فاٹا اور قبائلی علاقوں کی صورتحال انتہائی نازک ہے۔ ایک طرف تو ملک مہنگائی، بیروزگاری اور دیگر ان گنت مسائل کا شکار ہے تو دوسری طرف پورا ملک سیلاب کی لپیٹ میں ہے، کروڑوں لوگ سیلاب کی وجہ سے کہیں کھلے آسمان تلے اور کہیں کیمپوں اور اسکولوں کی ٹوٹی پھوٹی عمارتوں میں پناہ لئے ہوئے ہیں، وہ بھوک و افلاس سے دوچار ہیں اور خوراک کی عدم دستیابی کی وجہ سے معصوم بچے بچیوں اور بزرگوں کی ہلاکتوں میں اضافہ ہو رہا ہے۔ خدمت خلق فاؤنڈیشن اور دیگر فلاحی ادارے، ذکار، طلبہ و طالبات اور فنون لطیفہ سے تعلق رکھنے والے باضمیر افراد اپنی اپنی بساط کے مطابق سیلاب زدگان کی امداد کر رہے ہیں جبکہ بد قسمتی سے بڑی بڑی سیاسی جماعتوں کے رہنما اور ارکان پارلیمنٹ ان متاثرین کی خبر گیری نہیں کر رہے ہیں، ارباب اختیار اور دیگر ذمہ دار ادارے اپنی ذمہ داریوں اور قومی فرائض سے غفلت برت رہے ہیں، وہ یا تو سرے سے غائب ہیں یا صرف فوٹو سیشن کر کے خانہ پری کر رہے ہیں۔ عوام پر اتنا ظلم ڈھایا گیا ہے اور ڈھایا جا رہا ہے اور ڈیڑھ ماہ سے زیادہ کا عرصہ ہو چکا ہے لیکن بہت سے سیلاب زدہ علاقوں کے بہت سے سینئرز اور ارکان قومی و صوبائی اسمبلی متاثرین کی خبر گیری کیلئے آج تک ان علاقوں میں نہیں پہنچے ہیں اور پارلیمنٹ سمیت تمام ذمہ دار ادارے خاموش تماشائی بنے بیٹھے ہیں۔ جناب الطاف حسین نے کہا کہ اس سیلاب کے موقع پر بڑے بڑے وڈیروں، جاگیرداروں، سرداروں اور بااثر افراد نے اپنی اپنی جاگیریں، زمینیں، فصلیں، محلات اور فارم ہاؤسز بچانے کیلئے کہیں پشتے اور بند باندھے اور کہیں اپنی جاگیر بچانے کیلئے دریاؤں کے دائیں اور بائیں جانب پشتے اور بند توڑے اور کٹ لگا کر سیلاب کا رخ غریبوں کے شہروں، دیہاتوں اور گاؤں گوٹھوں کی طرف موڑ دیا جس سے سینکڑوں شہر اور دیہات ڈوب گئے۔ انہوں نے ہزاروں معصوم و بے گناہ عورتوں، بچوں، بچیوں، نوجوان اور بزرگوں کو موت کی نیند سلا دیا، جو بچ گئے وہ کروڑوں لوگ آج تک در بدر ہیں اور کھلے آسمان تلے پڑے ہیں۔ جاگیرداروں وڈیروں کا یہ عمل وحشت و بربریت، درندگی اور انسانیت پر بدترین ظلم ہے۔ یہ اقوام متحدہ کے چارٹر کے مطابق انسانیت کے خلاف جرم اور نسل کشی کے زمرے میں آتا ہے۔ انہوں نے کہا کہ میں سپریم کورٹ، چاروں صوبوں کے ہائیکورٹس کے چیف جسٹس صاحبان اور قانون نافذ کرنے والے ادارے کے بڑے عہدوں پر فائز شخصیات اور ارباب اختیار سے سوال کرتا ہوں کہ اپنی اپنی جاگیریں بچانے کیلئے پشتے اور بند توڑنے والے، کٹ لگانے والے اور انسانوں کی نسل کشی کرنے والے آج تک قانون کی گرفت سے آزاد کیوں ہیں؟ کیا لاکھوں مسلمانوں کی جانوں کی قربانیوں سے حاصل کیا جانے والا قائداعظم محمد علی جناح اور علامہ اقبال کا یہ پاکستان اسلئے بنا تھا کہ یہاں احتساب ہو تو صرف

غریبوں کا ہو؟ انہوں نے تمام بااثر اداروں کے بڑے بڑے عہدوں پر فائز اعلیٰ شخصیات اور سپریم کورٹ سمیت تمام اعلیٰ عدالتوں سے اپیل کی کہ پشتے توڑ کر سیلاب سے سینکڑوں گاؤں گوٹھوں کو ڈبونے اور انسانیت کے خلاف جرم کے مرتکب ہونے والے جاگیرداروں، وڈیروں اور بااثر افراد کے خلاف کارروائی کیلئے قانون کو فی الفور حرکت میں لایا جائے۔ اگر ان افراد کے خلاف فوری کارروائی نہ کی گئی اور مظلوم عوام کو انصاف فراہم نہ کیا گیا تو ایم کیو ایم اور الطاف حسین ان غریب و مظلوم عوام سے یہ اپیل کرنے میں حق بجانب ہوں گے کہ وہ اٹھ کھڑے ہوں اور پشتے اور بند توڑ کر انکے گاؤں گوٹھوں کو ڈبونے والے جاگیرداروں اور وڈیروں کی جاگیروں اور محلات پر قبضے کر لیں۔ جناب الطاف حسین نے کہا کہ پورا ملک سیلاب کی تباہ کاریوں کا شکار ہے اور متاثرہ عوام کو کوئی پوچھنے والا نہیں ہے، لہذا میں صدر آصف علی زرداری، وزیراعظم یوسف رضا گیلانی، چاروں صوبوں کے گورنرز اور وزرائے اعلیٰ سے پرزور مطالبہ کرتا ہوں کہ سیلاب زدگان کی خبر گیری، دیکھ بھال، امداد اور بحالی کیلئے پورے ملک کے تمام سابقہ بلدیاتی نمائندوں کو کم از کم ایک سال یا دو سال کیلئے بحال کرنے کا اعلان کیا جائے تاکہ ملک بھر کے یہ 88 ہزار سابقہ بلدیاتی نمائندے جن میں سٹی وڈسٹرکٹ ناظمین، ٹاؤن ناظمین، تعلقہ ناظمین، یوسی ناظمین، تمام نائب ناظمین اور کونسلرز شامل ہیں اپنے علاقوں میں پھیل کر متاثرین کی مدد کریں۔ اجلاس میں موجود تمام ارکان نے جناب الطاف حسین کے اس مطالبہ کی بھرپور تائید کی۔ جناب الطاف حسین نے ایم کیو ایم کے تمام حق پرست سینیٹرز، ارکان قومی و صوبائی اسمبلی، وزراء، مشیروں، سابق بلدیاتی نمائندوں اور ایم کیو ایم کے تمام شعبہ جات اور ونگز کے ارکان اور پورے پاکستان میں موجود تمام زونوں، سیکٹروں، یونٹوں اور اضلاع کے کارکنوں پر زور دیتے ہوئے کہا کہ کوئی سیلاب زدگان کی مدد کرے نہ کرے لیکن آپ اپنی اپنی بساط کے مطابق سیلاب زدگان کی جتنی ممکن ہو مدد کرتے رہیں، اللہ تعالیٰ آپ کو اس کا اجر عطا کرے گا۔

